

# Il-Kavallieri ta' Sant' Antnin

Fir-rahal ta' Ghajnsielem kien hawn imwaqqfa diversi ghaqdiet kemm reliġjuži kif ukoll profani li llum spicċaw, bħal ma kienu s-'Sea scouts', 'le figlie di Maria', il-Kruċjatini, il-Għaqda Kulturali u aktarxi xi oħrajn. Hawn jiena sa-nsemmi biss il-Kavallieri ta'Sant' Antnin, li tagħhom għand xi whud jinsabu xi ritratti.

Jekk ghadni niftakar sew, din il-ghaqda jew movimnet li ma nafx x'tista'ssejaħlu jidħirli li ġiet imwaqqfa, fil-knisja tal-patrijiet ta' Ĝiežu fiz-żmien li kien sar is-seba' centinarju ta' Sant' Antnin ta' Padova meta fost il-patrijiet kien hawn f'Għajnsielem. Patri Dionisju Buttigieg u Patri Innocens Abram, allura għall-habta tas-snin 1931 u 1932.

Fost it-tfal li kienu jilbsu ta' kavallieri jew ta' paġġi niftakar li kien hemm Salvu Buttigieg tal-Bandu, Ġużi Ruggier, iben it-tabib ta' Chambrai, Karmelo Grech tas-surmast, Carmelo Cassar ta' Mari' Pawl, Ġanni Vella ta' Musa, Ġigi Mejlak taċ-Clikk, Loreto Rapa ta' l-ittri, Pawlu Attard tat-Testa minn Nadur, Debrincat minn ta' Ġużeppa x-Xelina minn ta' Sannat u forsi xi oħrajn ukoll.

Dawn il-paġġi jew kif ahna konna nsejħulhom kavallieri, kien jilbsu l-kulur celesti u beritta sewda bil pjuma bajda u bil-mantel tal-bellus iswed li fih kellu mpingħija l-emblema tal-qaddis ta' Padova impittra mill-imsemmi P. Innocens Abram. L-istendar tal-paġġi kien ukoll celesti bl-emblema wkoll u li dejjem kien iġorru Guzi Ruggier.

Il-hajjata ta' l-ilbiesi kienu xi membri tal-famllja Attard imlaqqma tat-Testa li kienu joqogħdu Triq Palma, li tiġi bejn in-Nadur u Ghajnsielem, u jekk niftakar sew, huma wkoll kienu il-ħajjata tad-damask tal-knisja li naħseb li kien sar għall-



okkażżjoni taċ-ċentinarju.

Daw il-paġġi l-iktar li kienu hadu sehem fiċ-ċentinarju u l-aktar fil-purċijsjoni solenni li ħarġet mill-knisja tal-patrijiet, niżlet it-triq, illum imsejha Triq S.Antnin, u għaddiet mill-Hamri għall-Fawwara, u għamlet waqfa fil-Pjazza, imsejħha llum Pjazza Indipendenza fejn il-Kappillan Mizzi minn fuq il-pulptu għamel id-diskors taċ-ċirkustanza.

Kif jgħidu, x-xitan m'għandux ħalib. Għal din il-purċijsjoni centinarja, barra mill-Banda La Valette gew ukoll xi paġġi Maltin u waqt id-diskors taċ-ċirkustanza P. Odorik Grima daħħal il-paġġi Maltin u Ghawdxin fil-ħanut Duke of Edinburagh, imlaqqam tal-Bieżel u f'dan il-ħanut it-tfal Ghawdxin tlewmu fuq xi haġa ma' dawk il-Maltin u ggieldu. Biex jifirduhom Patri Odorik "beda jfajrilhom xi daqqa bil-kurdun li kellu mdawwar ma' qaddu. Milli jidher it-tilwima bdiet mill-kunvent iżda jiena ma nafx kif kienet bdiet u llum għadni niftakar kif spicċat.

Naf biss li mbagħad il-purċijsjoni rritornat lejn il-knisja tal-patrijiet u ma jidħirlix li hemm kienet saret xi bużullotta oħra.